

సహనం

నేనా సమయంలో బెజవాడ ఎందుకు వెళ్ళానో నాకు సరిగ్గా జ్ఞాపకం లేదు. కాని స్నేహితుడు కామరాజు నన్ను బలాత్కారంగా సినిమాకు తీసుకుపోవటమూ, “ఆ పిచ్చురు బాగా లేదంటున్నారు నేను రాను” అని నేననటమూ, “వేరే ఒకండుకు రమ్మంటున్నాను, బాగుండని పిచ్చురు చూస్తే ఇంతలో నువ్వేమీ సొట్టపోవులే!” అని కామరాజు నన్ను దెప్పటమూ నాకు బాగా జ్ఞాపకం ఉంది.

మేము వెళ్ళేసరికి హాలు చాలా భాగం ఖాళీగా ఉంది. ఆ పిచ్చురు వారమే నడిచింది. మేం ఆఖరు రోజు కాబోలు చూశాం. బాగుండని పిచ్చురు చూడటం నాకు చాలా బాధ. సొట్టపోనని కామరాజు అనగానే సరా! నా లోపల చాలా డామేజి జరిగింది.

“నాచేత ఈ దిక్కుమాలిన పిచ్చురెండుకు చూడనిచ్చావో దయచేసి చెబుతావా?” అని నేను కామరాజును, తిరిగి వచ్చేటప్పుడు దబాయించాను.

“రెండో హీరోయిన్ వేసిన సుశీల ఎట్లా వుంది?” అన్నాడు కామరాజు. మళ్ళీ నాకు పిచ్చురు జ్ఞాపకం తెచ్చి బాధపెడుతూ.

“నా కేమీ గొప్పగా కనిపించలేదు” అన్నాను.

“ఏం గొప్పగా కనిపించాలి? ఆ పిల్ల ఎంత అందంగా ఉంటుందో తెలుసా?”

“అందంగా లేదని నేననలేదు. గొప్పగా కనిపించలేదన్నాను. అంటే నటనలో పొడిచెయ్యలేదని నా ఉద్దేశం.”

“ఆ... ఆ డైరెక్టరు వట్టివాజు. నువు సుశీలను చూస్తే నీ అభిప్రాయం మార్చుకుంటావు” అన్నాడు కామరాజు.

“నే నిప్పుడు కనిపెట్టుకుని ఆమెను చూడటం దేనికి, నా అభిప్రాయం మార్చుకోవటం దేనికి?” అన్నాను.

“ప్రస్తుతం బెజవాడలోనే ఉంది. నువ్వు చూసి పనికొస్తుందంటే మన పిచ్చుర్లో బుక్ చేద్దామని!”

నేను ఎవరో కొట్టినట్లు ఆగాను. “మనం” పిచ్చురు తీసే ఆలోచనలో ఉన్నట్లు కామరాజు నాకు ముందుగా చెప్పలేదు. అదీగాక నేను పిచ్చురు తీయటం విషయంలో

కామరాజు కన్నా తక్కువ తెలిసినవాణ్ణి - వాడికటువంటి ఆలోచనైనా తట్టింది. నా కెన్నడూ అది తట్టలేదు. మా వాడివంటి వాళ్ళను గురించే బమ్మెర పోతరాజుగారు, “కానని వాని నూతగొని కాననివాడు విశిష్ట వస్తువు కానని భంగి” అన్న పద్యం రాశారు. ఆ మాటే అన్నాను.

“అట్లా కాదులే!” అని రెండు ముక్కలతో నన్నూ, పోతరాజుగారిని కూడా తీసేశాడు.

అవతలివాడు మన దగ్గిరలేని డబ్బు వుందనిగాని, రాని విద్య వచ్చుననిగాని అపోహపడితే కలగని ఆనందం, మనకు సినిమాలను గురించి తెలుసుననుకుంటే కలుగుతుంది. నేను కూడా అటువంటి ఆనందమేపొందినవాణ్ణయి మర్నాడు ఈ సుశీలను చూడటానికి సమ్మతించాను.

సుశీల ఎక్కడో బందరు కాలవగట్టున ఒక గుహలాంటి భాగంలో ఉంటున్నది. మర్నాడు ఇద్దరమూ అక్కడికి వెళ్ళాం. మొదట. “ఏమండీ! ఎవరండీ! లోపలా!” అని రెండు మూడుసార్లు కేకేశాం కాని జవాబు లేదు. కామరాజు తలుపుమీద రెండు తట్లు తట్టినాక, “ఎవరా తలుపు తట్టేదీ?” అని కోపంగా ప్రశ్న వినిపించింది. కబురందింది గదా అని తలుపుకేసి ఆశగా చూస్తూ నిలబడ్డాం. రెండు నిమిషాలు గడిచినా తలుపు తెరుచుకుంటుందన్న ఆశ కనిపించలేదు. కామరాజు మళ్ళీ తలుపు తట్టాడు.

“ఎవరంటే చెప్పకుండా అదేమిటి తలుపు తడతారు. వేళాకోళమా ఏం?” అని మళ్ళీ లోపల్నుంచి కోపంగా వినిపించింది.

“ఒరే, కామరాజూ! అది ఆడగొంతా, మగగొంతా? నువ్వేది అన్నా అది కాదని నేను పందెం వెయ్యటానికి సిద్ధంగా ఉన్నాను” అన్నాను.

అసలే కామరాజుకు మండిపోతోంది. నా మాటలు వాణ్ణి మరింత కోపం తెప్పించాయి. వాడికి సెన్స్ ఆఫ్ హ్యూమర్ లేదు. “థలుపు తెరవండీ!” అని ఒక్క పొలికేక పెట్టాడు వాడు.

“ఒఖవేళ కొంపతీసి ఎవరన్నా తలుపులు తెరుస్తారేమో, మనం పారిపోవటం మంచిదని నా ఉద్దేశం. తరవాత నీ యిష్టం” అన్నాను.

కాని నేను భయపడ్డట్టు జరగలేదు. ఆ తలుపు తెరుచుకోలేదు. ఆ లోపల నుంచి మాట్లాడే వ్యక్తి - తలుపు చప్పుడు తప్ప మరే చప్పుడుకూ చలించేటట్టు కనబడలేదు. మేం ఆ మనిషిని కదిలించి కార్యరంగంలోకి దించాలంటే తలుపు తట్టటం తప్ప మరోదారి లేనట్టు స్పష్టమయింది. తలుపు అదే విధంగా తట్టుతూ కూచుంటే ఆ మనిషి ఎప్పటికైనా వచ్చి తలుపుతీసే అవకాశం ఉంది. మేం ఆ మనిషికి కోపం మాత్రమే తెప్పించాంగాని లేచి వచ్చి తలుపు తీసేటంత శక్తి ఉత్పాదన చేయలేకపోయాం. అందులో సందేహంలేదు.

మూడోసారి తలుపుతట్టే దమ్ము కామరాజుకు లేనట్లు కనబడటం వల్ల “పోనీ, మనం ఇప్పుడు వెళ్ళి తలుపు తెరిచివుండే సమయం చూచి వస్తేనేం?” అన్నాను. తలుపువలె ఉన్న మనిషి మనస్తత్వం మావాడికీ అబ్బినట్టుంది. వాడు నా మాటలు వినిపించుకోలేదు.

మేం అట్లా ఆ మూసిన తలుపుకేసి మౌనంగా చూస్తూ ఎంతసేపు నిలబడి ఉండేవాళ్ళమో తెలీదు. ఈ లోపల దేవుడల్లె - కనీసం మారువేషంలో ఉన్న దేవుడల్లె - ఒక వ్యక్తి వచ్చాడు. మారువేషంలో ఈ దేవుడు నల్లగా, సన్నగా, పొడుగ్గా ఉన్నాడు. సిల్కు లాల్చీ వేసుకున్నాడు. బీడీ కాలుస్తున్నాడు. మెడలో సన్నని బంగారపు గొలుసు ధరించాడు. ఉంగరాలు తిరిగిన జుట్టు అతని తలకు రెండువైపులా ఏ ఆధారమూ లేకుండా నాలుగేసి అంగుళాల దూరం క్రాపు రూపంలో పక్కలకు వ్యాపించి నిలబడి ఉంది.

“ఎవరు మీరు?” అన్నాడీ దేవుడు మా మీద కచ్చు ఉన్నవాడల్లె.

“మేం సుశీలను చూడటానికి వచ్చాం” అన్నాడు కామరాజు.

“ఏం పని?” అన్నాడు ఆ మనిషి ఇంకా కోపంగానే.

“మేం సినిమా తీయబోతున్నాం” అన్నాడు కామరాజు.

బీడి కాలే మనిషి ఒక్క క్షణంపాటు కామరాజు కేసి నమ్మలేనట్టుగా చూసి, బీడీ పక్కన సైడు కాలవలో పారేసి, తలుపు దడబడా తట్టాడు. మరుక్షణంలో తలుపు తెరుచుకున్నది. కామరాజు పిచ్చిగాని ఆ తలుపును అట్లాగే తట్టాలి. ఆ సంగతి నేను వాడితో చెప్పి ఉన్నట్టయితే, “నే చెప్పలేదుట్రా?” అని ఉండేవాణ్ణి. నాలో నే ననుకున్నానేమో చక్కని అవకాశం జారిపోయింది.

తలుపు తెరిచిన హిడింబిలాటి ఆడమనిషి వాకిలి కడ్డంగా నిలబడి మాకేసి కోపంగా చూసింది. (ఆ మనిషి ఆడదని మా కామరాజు పందెం వేశాడుకాడు, నిష్కారణంగా ఓడిపోయి ఉండును.)

“ఎవరో సినిమావాళ్ళట బుల్లిని చూడొచ్చారు” అని సిల్కు లాల్చీ మనిషి అయిష్టంగా విచారించాక హిడింబి దారి ఇచ్చింది. మేం భయపడుతూ, భయపడుతూ లోపలికి వెళ్ళాం. ఆ ఇంటికి సంబంధించిన వ్యక్తుల్లాగే ఇల్లు కూడా కోపంగా, సంస్కార హీనంగా ఉంది.

అటువంటి వాతావరణంలో ఆ మనుషుల మధ్య చూడటం వల్ల కాబోలు నా కంటికి సుశీల మరింత అందంగా, నాజూకుగా, తెలివిగా, మంచిగా కనబడింది. ఆమెకు పద్దెనిమిదేళ్ళకంటే ఉండక పోవచ్చు ననుకున్నాను. మనిషిలో సహజ సౌందర్యం చాలా ఉంది. దానికితోడు నాజూకు కూడా తెలుసు. మాట్లాడుతుంటే గొంతు మెత్తగా, మాట మర్యాదగా, వైఖరి సంస్కారం కలదిగా కనిపించింది. మా కామరాజు అన్నమాట నిజమే అయి ఉండాలి. ఇంకో మంచి డైరెక్టరు చేతిలో పడితే రాణించగల మనిషి.

సుశీల దగ్గర లేనిపోని పోజులుగాని, నిక్కుగాని, బిడియం గాని లేవు. హిడింబి ఆమె తల్లి అనీ, ఆ క్రాపువాడు ఆమె అన్న అనీ మేం తెలుసుకున్నాం. వాళ్ళ ధోరణి ఆ విధంగా ఉంటే ఈ పిల్ల వాళ్ళకు ఇంత భిన్నంగా ఎట్లా తయారు కాగలిగిందో నా కర్ణం కాలేదు.

మా కామరాజుకు సినిమాచిత్రం తీయాలని ఉందనీ, అందులో తమకు వేషం ఇద్దామని అనుకుంటున్నాడనీ నేను సుశీలతో చెప్పాను. సుశీల పెద్దగా సంతోషించనూలేదు. తనకు వేషం అక్కర్లేనట్లు నటించనూ లేదు. సినిమాలలో నటించి పైకి రావటానికి కావలసింది అదృష్టమన్నది. ఎవరు తన్ను పైకి తీసుకొస్తారో చెప్పలేమన్నది. తనకన్న తెలివిగలవాళ్ళే అదృష్టం లేక పైకి రావటంలేదన్నది. ఇవన్నీ కడుపులోనుంచి వచ్చిన మాటలో కాదో తెలీదు గాని ఆ పిల్లకు మాట్లాడే వైనం తెలుసు ననటానికి సందేహంలేదు.

మేము యింట్లో ఒక అరగంటసేపు కూచున్నాం. మాకు సుశీల ఏ లోపమూ చెయ్యలేదు. తల్లిని కాఫీ చెయ్యమని పురమాయించింది. అన్నను పక్క అంగడికి వెళ్ళి మంచి కిల్లీలు కట్టించుకురమ్మని పంపింది. ఆ ఇద్దరూ మిగిలిన వాళ్ళ దగ్గర యమకింకరులల్లే ప్రవర్తించినా సుశీల దగ్గర చాలా వినయ విధేయతలతో మసులుకోవటం కనిపించింది.

మేం సుశీల దగ్గరనుంచి వచ్చేసేటప్పుడు, “ఏమంటావు?” అన్నాడు కామరాజు.

“పనికొచ్చే పిల్లలాగే ఉంది” అన్నాను.

“పనికిరావటమేమిటి? నేనివాళ చెబుతున్నాను జ్ఞాపకం పెట్టుకో - సుశీల కొద్దిరోజుల్లో గొప్ప స్టారవుతుంది” అన్నాడు కామరాజు.

“నన్నడిగితే ఆ అమ్మాయి పైకి రాదు. ఎంజు కట్టెలాగా భగ్గున మండి ఆరిపోతుంది. ఈ పిల్లకున్న అందమూ, శక్తి కూడా లేనివాళ్ళు ఈమెను దాటి పైకి పోతారు” అన్నాను. ఇది అక్షరాలా జరగబోతుందని ఆ క్షణంలో నేను కూడా ఊహించలేదు.

“అదేం?” అన్నాడు కామరాజు, ఆశ్చర్యంగా.

“ఆ సుశీల వెంటఉన్న గ్రహాలను చూశావా?”

“అదా నీ అనుమానం? వాళ్ళ మొహం, వాళ్ళదేమీ లేదు. పెత్తనం సుశీలదే! ఆ పిల్ల దగ్గర వాళ్ళు కుక్కిన పేలనుకో!” అన్నాడు కామరాజు.

“అదే వచ్చిన చిక్కు వాళ్ళమీద ఆ పిల్ల అధికారం సాగినన్నాళ్ళూ వాళ్ళ నుంచి ఆ పిల్ల బయటపడదు. వాళ్ళ ప్రభావం ఆ పిల్ల మీద ఉండనే ఉంటుంది. అది ఆ పిల్లను కాలక్రమాన కుంగదీసి తీరుతుంది” అన్నాను.

నా మాట కామరాజుకు నచ్చకపోవటంలో ఆశ్చర్యంలేదు. కాని నా మాట మీద

వాడికి గురికూడా లేకపోయింది. అందువల్ల కూడా ఆట్టే నష్టం ఉండకపోను... వాడు అనుకున్న ప్రకారం పిళ్ళరు తీసి ఆమెను అందులో ఉపయోగించుకుంటే.

కాని దురదృష్టవశాత్తూ కామరాజు పిళ్ళరు తీయలేకపోయాడు. ఆ రోజుల్లో ఏ నలభై వేలతోనో పిళ్ళరు తీసే అవకాశం ఉంది. పదివేలు చేతిలో ఉంటే మిగతాది డిస్ట్రిబ్యూటర్లు ఇచ్చేవాళ్ళు. కామరాజు దగ్గర పుష్కలంగా డబ్బున్నది కూడాను - వాళ్ళ నాన్న కాటకమప్పుడు బాకీదార్ల దగ్గరనుంచి చచ్చు ధరలకు బోలెడన్ని పొలాలు తీసుకున్నాడు. అయితేనేం? తన కొడుకు సినిమాలలోకి పోయి చెడిపోతాడని ముసలాడికి విచారం పట్టుకుంది “నువ్వు సినిమా తీస్తే నేను ఏ రైలు కిందో పడతాను. తరువాత నీ యిష్టం” అని బెదిరించాడు.

“మా నాన్నకు తెలియకుండా నీపేర తీస్తాను. సరేనను!” అని నన్ను ప్రోత్సహించాడు వాడు. నేను సరేననలేదు. అంతటితో ఆ ప్రయత్నం పోయింది. తరువాత కొద్దిరోజులకే సుశీల ఇంకేదో పిళ్ళర్లో నటించి మంచి పేరే తెచ్చుకుంది.

“సరి అయిన తరుణంలో ఛాన్సు పోయింది. ఇంకో పిళ్ళర్లో నటించిందంటే మనం వెళ్ళి పలకరించటానికి కూడా ఉండదు. స్టారయిపోతోంది సుశీల” అన్నాడు కామరాజు నన్నొకసారి కలుసుకుని.

“పోతే పోనీ, ఇంకా చాలామంది ఉన్నారు” అన్నాను.

కాని సినిమా ప్రపంచంలో మే మిద్దరమూ అనుకోని పరిణామాలు చాలా జరిగాయి. మొదటి సంగతి - పిళ్ళర్ల ఖరీదు పెరిగింది. యుద్ధం వచ్చింది. మా కామరాజు అన్నట్టుగా సుశీల పెద్ద స్టార్ కాలేదు. ఆమె నటించిన మూడో పిళ్ళరులో ఆమె ప్రేక్షకులకు ఆశాభంగం కలిగించింది. నాలుగో పిళ్ళరులో చచ్చువేషం దొరికింది. తరువాత ఆమెకు బుకింగులు లేకుండానే పోయాయి.

ఒకసారి కామరాజు మా వూరు వచ్చాడు. ఏదో మాటల సందర్భాన, “సుశీలను గురించి నువ్వన్నమాట అక్షరాలా నిజం! నాకు సుశీల అంతా చెప్పింది” అన్నాడు.

“నే నేం చెప్పాను?” అన్నాను. నా కేమీ అర్థం కాలేదు.

సుశీల పైకిరాలేకపోవడానికి కారణం ఆమె తల్లి, అన్నయ్యే నని కామరాజు నాకు రూఢిగా చెప్పాడు.

“వాళ్ళ ప్రభావానికి లొంగేదైతే వాళ్ళకు అంత భిన్నంగా ఎందుకుంటుందని నాకు అనుమానం వేసింది. అందుచేత నీ మాట నమ్మలేదు. తీరా విచారిస్తే సుశీలలో అంత తేడా ఉండటానికి కారణం వేరే ఉంది. అది వాళ్ళ మేనమామ దగ్గర పెరిగింది. మేనమామ పోయాక తల్లి, అన్నా గ్రహాలై పట్టారు. ఇంకెవరో సినిమా ఛాన్సు ఇప్పించారు. కాని

సుశీల దిగజారిపోయింది. నేను ఈ మధ్య చూశాను. ఏ చెట్టియారో చేరదీసి డబ్బిస్తున్నాడని నా అనుమానం. ఇప్పుడు చూస్తే సుశీల సినిమా స్టారుగా పనికివస్తుందని కూడా నమ్మలేవు” అన్నాడు కామరాజు.

“మనిషి వికారంగా అయిపోయిందా?” అన్నాను.

“వికారంగా కాలేదు. అందంగానే ఉంది. కాని అప్పటి లక్షణాలే లేవు. మనిషిని చూస్తే ఇటువంటి మనిషిని సినిమాలలోకి ఎట్లా తీసుకున్నారనిపిస్తుంది. చూస్తేగాని నీ కర్థంకాదు” అన్నాడు కామరాజు.

“ఎట్లా చస్తే మనకేం? పోనిస్తూ!” అన్నాను చిరాకుగా.

“నేను సినిమా తియ్యటం ఉత్తదిగాని, సుశీలను మళ్ళీ సినిమా స్టార్ను చేసి తీరుతాను. చూస్తూ ఉండు” అన్నాడు కామరాజు.

నేను నిర్ఘాంతపోయి, “ఏం చెయ్యబోతున్నావ్!” అని అడిగాను.

“సుశీలను పట్నం నుంచి తెచ్చేశాను. బెజవాడలో పెట్టాను” అన్నాడు.

“తీసుకురావడమే?” అన్నాను.

“అవును, తల్లినీ, అన్ననీ వెంట వుండటానికి వీలు లేదన్నాను. కావలిస్తే వాళ్ళకు డబ్బు పంపిస్తాను. సుశీలను మళ్ళీ సినిమాస్టార్ చెయ్యాలి. అవుతుంది కూడాను. ఒకసారి నువ్వు వచ్చి చూడు. కాస్త మనవంటి వాళ్ళ మధ్య కొన్నాళ్ళుంటే మనిషి మారిపోతుంది” అన్నాడు కామరాజు.

“ఇదంతా నీ కెందుకొచ్చిన బెడద?” అన్నాను.

కామరాజు నాతో వాదించలేదు. తరువాత కొద్ది రోజులకు నేను బెజవాడ వెళ్ళినప్పుడు సుశీలను చూశాను. మావాడు చెప్పినమాట నిజమే. సుశీల ఇప్పుడు పూర్వం కన్నాకూడా అందంగానే ఉంది. కాని మనిషి లోలోపల జారిపోయినది. ఇప్పుడామె మాట్లాడుతుంటే అందరూ మాట్లాడినట్టే ఉందిగాని ప్రత్యేకాకర్షణ ఏమీలేదు. మేము బందరు కాలవ వొడ్డున ఇంట్లో చూసిననాడు ఆమె మాతో చేసిన ప్రసంగంలో బోలెడంత అభినయం ఉందని నాకివాళ అర్థమయింది! ఈ మనిషిని మళ్ళీ సినిమాస్టార్ చేస్తే మనవాడు పూర్తి ప్రయోజకుడే అనుకున్నాను. వాని ఓర్పు తలుచుకుంటే నా కాశ్చర్యం వేసింది, కాని వాని యత్నం కొనసాగుతుందని నాకేకోశానా ఆశ లేదు.

అప్పుడప్పుడూ బెజవాడ వెళ్ళినప్పుడు సుశీలను చూస్తూండేవాణ్ణి. ఎన్ని నెలలు గడిచినా నా కామెలో చెప్పుకోతగిన మార్పేమీ కనిపించలేదు.

ఒకసారి నేను వెళ్ళేసరికి కామరాజు ఇంట్లో లేడు. సుశీల నాకు మామూలు మర్యాదలన్నీ చేసింది. రెండు కప్పులు కాఫీ తయారుచేసి తెచ్చి నా కెదురుగా కూచోని,

“అన్నట్టు మీ రొకప్పుడు నేను సినిమాలలో పైకి రానని ఆయనతో అన్నారుట కదూ?” అని అడిగింది.

“నీతో అన్నాడా ఏమిటి?” అన్నాను.

“ఏదో మాటల సందర్భంలో అన్నారు” అన్నది.

ఈ ప్రశ్న సుశీల ఎందుకు వేసిందో నాకర్థం కాలేదు. ఆ విషయం మళ్ళీ ఆమె ఎత్తలేదు. నేను అంతకన్న ఎత్తలేదు.

మరికొన్నాళ్ళకు నేను వాళ్ళింటికి వెళ్ళినపుడు కామరాజు “ఒరే, సుశీలను మళ్ళీ ఏ సినిమాకైనా బుక్ చేయిస్తే బాగుణ్ణి చూస్తున్నాను. ఎవరిద్వారా పని అవుతుందంటావు?” అని అడిగాడు.

“ఒకరి ద్వారా ఏమిటి? ఆవిణ్ణి ఎరిగిన సినిమావాళ్ళే లేరా? ఇద్దరూ కలిసి పట్నం వెళ్ళి కొద్దిరోజులు మకాం పెట్టి చూడండి” అన్నాను.

“మీరు కూడా ఆయన పిచ్చిలోనే పడతారేమండీ? మీరేమో మొహమాటం లేని మనిషి అనుకున్నానే?” అన్నది సుశీల.

“నా కెందుకు మొహమాటం?” అన్నాను.

“నేను సినిమాలకు పనికిరానని ఉన్నమాట చెప్పేయ్య కూడదూ?” అన్నది.

“అది ఉన్నమాట ఏమిటి!” అని అడిగాను.

“నేను పనికొస్తానని మీరు నిజంగా నమ్ముతున్నారా?” అన్నది.

“సినిమాకు పనికిరాని మనుషులంటూ ఉన్నారా?” అన్నాను.

“అట్లా అయితే సరేలెండి” అన్నది సుశీల, ఏదో అర్థం చేసుకున్నదానిలాగా.

నాకు ఒళ్ళు మండిపోయింది. “అబ్బో! నువ్వే సినిమాలలో ప్రవేశిస్తే అందరి స్టార్లనూ తలదన్నుతావు” అని నేననాలని ఆమె ఉద్దేశమైతే నేను నా గొంతులో ఊపిరి ఉండగా ఆ మాట అనను. ఇంకో మనిషిని ఉబ్బేసేటందుకు తగిన ఓపిక నాకు లేదు. అది మా వాని సొత్తు.

“అదేమిటి సుశీలా? నువ్వు ఒకప్పుడు సినిమాలకు పనికివచ్చినదానివేగా?” అన్నాడు కామరాజు.

“మధ్యలో పనికిరాకుండా పోలా?” అన్నదామె.

“మళ్ళీ మారావేమో? చూస్తే తప్పేం?” అన్నాడు వాడు.

“నేనేమీ మారలేదు. నేనెప్పుడూ సినిమాలకు పనికి రాలేదు. నన్నిలా బతకనివ్వండి” అన్నది సుశీల.

ఈ మాటలూ, ఆమె గొంతు వింటుంటే నాకాశ్చర్యం వేసింది. నేను పొరపాటు పడ్డాను, ఆమెకు సినిమాలలో నటించాలని లేదు.

సుశీలతో ఒంటరిగా మాట్లాడే అవకాశం దొరకగానే అడిగేశాను.

“ఒకప్పుడు మా అమ్మా అన్నయ్యా నన్ను సినిమాలకు పనికొస్తానని గాసుకొట్టారు. నమ్మాను. మళ్ళీ ఇప్పుడీయనా అదే సాగించాడు. నేను చచ్చిపోతున్నాను. మీరైనా చెబుదురూ - నేను పనికొరానని!” అన్నదామె. “నేనేమీ మారలేదు” అని ఆమె ఎందుకన్నదో నా కర్ణమయింది.

“కాని, కామరాజు మనసుకూడా కాస్తగమనించు. వాడు ఎంతో ఓర్పుతో నిన్ను సినిమా స్టారును చెయ్యాలని పూనుకొన్నాడు. నువ్వు సినిమాలే వొద్దంటే వాడు చిన్న బుచ్చుకుంటాడు” అన్నాను.

“ఒకవేళ మేం పట్నం వెళతామనుకోండి. నన్నెవ్వరూ తీసుకోకపోతే అప్పుడైనా ఆయన చిన్నబుచ్చుకోక తప్పదుగా!” అన్నది.

“అప్పుడు నీ తప్పుండదు. నీ ధర్మం చేసినదానివవుతావు” అన్నాను.

“ఎట్లాగైనా నేనొక సినిమా ఛాన్సు సంపాదిస్తే నా రుణం తీరిపోతుందంటారా ఏమిటి?” అన్నది సుశీల.

“ఒక విధంగా అంతే!” అన్నాను.

తరువాత కామరాజు, సుశీల పట్నం వెళ్ళారు. వెళ్ళిన నెల లోపుగా ఆమెకు వేషం దొరికింది. ఈ సంగతి తెలుపుతూ నాకు కామరాజు ఉత్తరం రాశాడు. కథ సుఖాంత మయిందిగదా అనుకున్నాను.

కాని కొద్దిరోజులకే కామరాజు వచ్చేశాడు. సుశీలను వాడు వొదిలి పెట్టేశానన్నాడు. ఆశ్చర్యంగా కారణమేమిటన్నాను. ఆమె నటించే పిక్చరు తాలూకు డైరెక్టరుతో ఆమె సంబంధం పెట్టుకున్నదని వాడు చెప్పాడు.

“ఆ మనిషి నా సంపర్కంతో మారిందని భ్రమ పడ్డాను. ఏమీ మారలేదు” అన్నాడు వాడు.

తరువాత నాకు సుశీల ఉత్తరం రాస్తూ, “మీ మగవాళ్ళు నిజంగా పరమ నీచులు, అయినా, కామరాజుగారి రుణం తీర్చుకున్నానని తృప్తిగా ఉంది” అని రాసింది.

ముద్రణ : ఆంధ్రప్రభ, 5 జనవరి 1955